





झिमरुक गाउँपालिका



झिमरुक गाउँपालिकाको आ.व. २०७९/०८० को नीति तथा कार्यक्रम



झिमरुक गाउँपालिका

गाउँ कार्यपालिकाको कार्यालय

भ्यागुते, प्यूठान

लुम्बिनी प्रदेश, नेपाल

असार, २०७९

झिमरुक गाउँपालिकाको गाउँसभामा पेश भएको नीति, कार्यक्रम तथा बजेटको सम्बन्धमा झिमरुक गाउँपालिकाका अध्यक्ष तथा स्रोत अनुमान तथा बजेट सीमा निर्धारण समितिका संयोजक श्री पित बहादुर महतरा क्षेत्रीज्यूबाट गाउँसभामा प्रस्तुत आर्थिक वर्ष २०७९/०८० को नीति तथा कार्यक्रम गाउँसभाका उपाध्यक्षज्यू ,

सम्पूर्ण गाउँसभाका सदस्यज्यूहरू,

सभाका सचिवज्यू तथा सबै कर्मचारीहरू

संचारकर्मी तथा पत्रकारज्यूहरू,

अन्य उपस्थित महानुभाव तथा सुरक्षाकर्मी साथीहरू,

आजको यस झिमरुक गाउँपालिकाको सभामा अध्यक्षको हैसियतमा आ.व. २०७९/०८० को वार्षिक नीति तथा कार्यक्रम प्रस्तुत गर्न पाउँदा अत्यन्तै गौरवान्वित भएको छु। यस अवसरमा विभिन्न कालखण्डहुँदै समाजवाद उन्मुख लोकतान्त्रिक गणतन्त्रात्मक राज्य स्थापना, नेपालको उन्नति, प्रगति तथा समृद्धिका लागि संघर्ष गर्ने क्रममा आफ्नो ज्यानको बलिदान गर्ने ज्ञात अज्ञात सहिदहरू प्रति हार्दिक श्रद्धाञ्जली व्यक्त गर्दै घाइते तथा अपाङ्ग एवं वेपत्ता भएका परिवारजनप्रति सम्मान एवं सहानुभूति प्रकट गर्दछु। राष्ट्रियता, राष्ट्रिय हित एवं जनजीविका र न्यायपूर्ण संघर्षको नेतृत्व गर्नुहुने अग्रजहरू प्रति उच्च सम्मान प्रकट गर्दै नेपाली समाजको रूपान्तरणमा सहयोग पुऱ्याउनु हुने सबैको योगदानको स्मरण गर्न चाहन्छु।

पहिलो स्थानीय तह निर्वाचनबाट निर्वाचित जनप्रतिनिधिज्यूहरूबाट झिमरुक गाउँपालिकाको समग्र विकासमा पुऱ्याउनु भएको योगदानको उच्च मुल्याङ्कन गर्दै हार्दिक धन्यवाद दिन चाहन्छु। उहाँहरूले गरेका सकारात्मक कार्यलाई आत्मसात गर्दै आगामी दिनहरूमा पनि उहाँहरूको रचनात्मक सल्लाह, सुझाव, सहयोग र सहकार्यको अपेक्षा गर्दछु।

हाम्रो गाउँपालिकाभित्र रहेका सिमित श्रोतसाधनको अधिकतम सदुपयोग गरी समृद्ध गाउँपालिका बनाउने अवसर र चुनौती रहेको छ। जनताप्रति उत्तरदायी स्थानीय सरकार र जनप्रशासनबाट मात्रै यस गाउँपालिकाले लिएका नीति र लक्ष्यहरू छिटोछरितो रूपमा पुरा गर्न सकिन्छ भने जागरुक, श्रृजनशिल, स्वस्थ, लगनशिल, चेतनशिल जनसमुदायको पहलकदमिबाट मात्र यस गाउँपालिकाको समृद्धि हासिल हुन जान्छ।

आगामी आर्थिक वर्षको नीति, कार्यक्रम तथा बजेट तर्जुमा गर्दा मैले नेपालको संविधान, स्थानीय सरकार सञ्चालन ऐन, २०७४, विनियोजन विधेयक, २०७९ को सिद्धान्त र प्राथमिकता, नेपाल सरकार र लुम्बिनी प्रदेश सरकारको नीति तथा कार्यक्रम, झिमरुक गाउँपालिकाको विभिन्न विषयगत क्षेत्रका नीति तथा कार्यक्रम, दिगो विकास लक्ष्य, गाउँपालिकाले आह्वान गरेबमोजिम इमेल तथा सामाजिक सञ्जाल मार्फत आएका बौद्धिक वर्गका सुझाव र गाउँसभाका आदरणीय सदस्यहरूले दिनुभएका सुझावहरूलाई मार्गदर्शनको रूपमा लिएको छु। विभिन्न राजनीतिक दल, संघ संस्था, विद्वतवर्ग र गाउँपालिकाभित्र र बाहिर रहनु भएका दिदीबहिनी, दाजुभाइहरूबाट प्राप्त रचनात्मक सुझावहरूलाई समेत ध्यान दिएको छु।

विकासका सम्भाव्य अवसरहरूलाई सामाजिक न्याय, क्षेत्रिय सन्तुलनका साथसाथै साधन श्रोतको वास्तविक रूपमा कार्यान्वयन गर्न आवश्यकताका आधारमा प्राथमिकीकरण गरी सन्तुलित विकासका निम्ति मार्गदर्शन गर्न निम्नलिखित भिजन मिसन तथा नीतिहरू अवलम्बन गरी आर्थिक वर्ष २०७९/०८० को गाउँपालिकाको नीति, कार्यक्रम तथा बजेट तर्जुमा गरिएको व्यहोरा गरिमामय सभा समक्ष निवेदन गर्न चाहन्छु।

सभाका सदस्यज्यूहरू ,

स्थानीय सरकारको गठनसँगै जनताहरूमा विकास अपेक्षा चाँडै छान् तापनि सबै विकास तथा अपेक्षा एकै पटक पुरा गर्न सकिने होइन । आवश्यकताका प्राथमिकता, सम्भाव्यता, औचित्यताका साथसाथै बजेटको सिमितताका विचबाट विकासको बाटो पहिल्याउने मुल उद्देश्यले यो नीति, कार्यक्रम तथा बजेट ल्याइएको छ । सोही उद्देश्य पुरा गर्न देहाय अनुसारका आधार र मार्गदर्शनमा टेकेर वार्षिक नीति, कार्यक्रम तथा बजेट निर्माण गरिएको छ ।

- १) नेपालको संविधानमा उल्लेखित स्थानिय तहको एकल तथा साझा अधिकारहरूको सुचि,
- २) नेपालको संविधानमा उल्लेखित मौलिक हकहरू,
- ३) स्थानीय सरकार सञ्चालन ऐनको मर्म तथा उद्देश्य,
- ४) नेपाल सरकारबाट स्वीकृत संघ, प्रदेश र स्थानिय तहको कार्यविस्तृतिकरणको प्रतिवेदन ,
- ५) संघीय सरकार तथा प्रदेश सरकारको आवधिक योजनाले लिएका नीति तथा प्राथमिकताहरू ,
- ६) संघीय सरकारले अवलम्बन गरेका आर्थिक तथा वित्तिय नीतिहरू,
- ७) स्थानीय तहको आवधिक योजनाले अंगिकार गरेका प्राथमिकताहरू,
- ८) नेपालले अन्तराष्ट्रिय जगतमा जनाएका प्रतिबद्धताहरू,
- ९) संघीय सरकारका क्षेत्रगत नीति, रणनीति योजना तथा अध्ययन प्रतिवेदनहरू,
- १०) विकासका समसामयिक मुद्दाहरू (दिगो विकास, जलवायु परिवर्तन, विपद व्यवस्थापन, पोषण सुरक्षा ,लैंगिक सशक्तिकरण, पुर्ण सरसफाई, पुर्ण खोप, फोहोर मैला व्यवस्थापन जस्ता विषयहरू,
- ११) स्थानीय तहको मध्यकालिन खर्च संरचना अनुरूप प्राथमिकतामा परेका विषयहरू,
- १२) स्थानीय तहले आवश्यक देखेका अन्य विषयहरू
- १३) गाउँपालिकामा रहेका विभिन्न विषयगत समितिले अवलम्बन गरेका नीतिहरू

सभाका सदस्यज्यूहरू ,

अब म आ.व २०७८/०७९ मा झिमरुक गाउँपालिकाबाट भए गरेका मुख्य मुख्य कार्यहरू र उपलब्धीहरूको छोटो समीक्षा गर्न चाहान्छु ।

- चालु आर्थिक वर्षमा भौतिक पूर्वाधार भवन, मोटरबाटो, खानेपानी संरचनाहरूको उत्साहप्रद रुपमा निर्माण भएको छ । चालु आर्थिक वर्षमा स्वास्थ्य तथा शिक्षाका सूचकहरू पनि उत्साहजनक रहेका छन् ।
- चालु आर्थिक वर्षमा कृषि तथा पशु विकासको क्षेत्रमा सोचेअनुरूप तथा आवश्यकता अनुसार काम हुन नसके पनि क्रमिक सुधारकै अवस्थामा रहेको छ ।
- कोभिड-१९ महामारीलाई निरन्तर खोप अभियानबाट हाल नियन्त्रणको अवस्थामा रहेको छ । यसबाट आर्थिक, सामाजिक, साँस्कृतिक तथा सेवा प्रवाह र सुशासनमा परेको गहिरो प्रभाव तथा क्षतिबाट हाल पुनरुत्थान हुने क्रममा रहेको छ ।

- संविधान सभाबाट नेपालको संविधान जारी भई संघीय लोकतान्त्रिक गणतन्त्र सहितको शासन प्रणाली स्थापना भई कार्यान्वयन भईरहेको सन्दर्भमा नेपाली समाजको सामाजिक आर्थिक रूपान्तरण तथा प्रभावकारी शासकीय व्यवस्थापनको लागि जोड दिइएको छ ।
- यसै परिप्रेक्षमा गाउँपालिकाको आर्थिक, सामाजिक, साँस्कृतिक क्षेत्रमा उपलब्ध सम्भावनाहरूको उचित व्यवस्थापन गरी गाउँपालिकाको समग्र विकास सुशासन र समृद्धिका लागि गाउँपालिका दृढ संकल्पित रहेको छ ।
- विकास तथा सुशासनका लागि कानूनी आधार तयार गर्ने सिलसिलामा आवश्यक नीति, ऐन, कार्यविधि, मापदण्ड, निर्देशिका, मार्गदर्शन निर्माण भई कार्यान्वयनमा आएका छन् । अन्य आवश्यक कानूनहरू निर्माणको क्रममा रहेका छन् ।
- गाउँपालिकाको आफ्नै प्रशासकीय भवनबाट तथा एउटा वडा बाहेक सबै वडा कार्यालयहरू आफ्नै भवनबाट सञ्चालन भई सेवा प्रवाह गरिएको छ ।
- वडा नं ३, ४ र ८ मा निर्माण कार्य भइरहेका आधारभूत स्वास्थ्य सेवा केन्द्रहरूको भवनहरू सम्पन्न हुने चरणमा रहेका छन् ।
- बहुवर्षीय आयोजनाको रूपमा रहेको चिस्यान केन्द्रको सबै प्रक्रिया पुरा भई निर्माण कार्य सुरु भएको छ ।
- समपुरक आयोजनाको रूपमा संचालित झिमरुक रिङ्गरोड, मच्छी बोकेटारी पाकुरी रुख मोटरबाटो, ढाडा गब्दी टिमूरचौर दिहाल्ना मोटरबाटो, ढाडा गब्दी तुसारा कुता मोटरबाटो स्तरउन्नती गर्ने कार्य भइरहेको छ ।
- शिक्षा क्षेत्रको भौतिक पूर्वाधार सुधारको लागि वडा नं. ५ मा रहेको बाल ज्योति प्रा.वि. मा ४ कोठे तथा वडा नं. २ मा रहेको कमेरपानी आधारभुत विद्यालय र वडा नं ४ मा रहेको श्री दिपेन्द्र प्रा.वि मा २ कोठे पक्की भवन निर्माण कार्य भईरहेको छ ।
- गत आ.व. सम्म विद्यालयहरूको शैक्षिक गुणस्तर अभिवृद्धिका लागि प्रा.वि.देखि मा.वि.तहसम्मका विद्यालयहरूमा कार्यरत ६३ जना शिक्षकहरूलाई अनुदान रकम व्यवस्था गरिएको मा यस आ.व. मा १८ जना शिक्षकलाई थप अनुदान रकमको व्यवस्था गरिएको छ ।
- मुख्यमन्त्री शैक्षिक सुधार कार्यक्रमबाट सामुदायिक विद्यालयहरूका लागि २६ वटा योजना तथा कार्यक्रमहरू सञ्चालन गरी विद्यालयहरूको भौतिक तथा शैक्षिक अवस्थामा सुधार गरिएको छ ।
- आधारभुत तह (१-५) सम्मका विद्यार्थीहरूलाई विद्यालयमै दिवा खाजाको व्यवस्था गरी विद्यार्थीहरूको पोषण सुधार तथा टिकाउदर वृद्धि गरिएको छ ।
- झिमरुक गाउँपालिकाको सबै वडाहरू जोड्ने गरी रेखाङ्कन भएको खरिबोट-मझुवा-मर्काबाङ्ग-चिचिण्डे-चुँधारा-बाँङ्गे-बाँडा-पोखरीडाँडा-सौतामारे-बाँदिकोट-ढाँडा-टिमुरचौर-तुसारा-कुता-कटघाट हुँदै कुटिचौरमा जोडिने झिमरुक रिङ्गरोडको यस वर्षको निर्माण कार्य सम्पन्न भएको छ । आगामी आ.व.मा उक्त रिङ्गरोडको बाँकी ट्रयाक खोल्ने तथा स्तरउन्नती कार्य गरिनेछ ।

- सुरक्षित नागरिक आवास कार्यक्रम अन्तर्गत छनोट भएका २०० घर परिवारमध्ये ११० घरपरिवारले जस्ता पाता लगाउने काम सम्पन्न भएको छ ।
- सुशासन कायम गर्न गुनासो सुन्ने अधिकारी र सूचना अधिकारीको व्यवस्था गरिएको छ ।
- आ.व. २०७८/०७९ मा न्यायिक समितिमा ३१ वटा उजुरी/निवेदनहरू प्राप्त भई २४ वटा उजुरी / निवेदनको सुनुवाई भई २२ वटा उजुरी निवेदनको न्याय निरूपण गरी किनारा लगाईएको छ ।
- गाउँपालिकाबाट भ्यागुतेमा ४.५ रोपनी जग्गा भाडामा लिई कृषि सिकाई केन्द्रको रूपमा कृषि तालिम तथा नमुना प्रदर्शनी केन्द्र निर्माण गरी फर्म संचालन गरिएको छ ।
- पर्यटन क्षेत्रको विकासमा टेवा पुऱ्याउने उदेश्यले रक गार्डेनको निर्माण कार्य भइरहेको छ ।
- गाउँपालिका स्तरमा १५ शैयाको अस्पताल निर्माण गर्नको लागि जग्गा व्यवस्थापन गरी डिपिआर गरी निर्माण कार्य सुरु गर्ने चरणमा छ ।
- सामाजिक सुरक्षालाई बैङ्किङ प्रणालीमा लिएको छ । सम्पूर्ण व्यक्तिगत घटनालाई डिजिटाइजेसन गरिएको छ ।
- झिमरुक गाउँपालिकाको वडा न ८ मा स्मार्ट कृषि कार्यक्रम संचालन भइरहेको छ ।
- वडा न ४ मा मकै सुन्तला पकेट क्षेत्र कार्यक्रम र वडा न २ मा च्याउ पकेट क्षेत्र संचालन गरिएको छ ।
- लघु उद्यम विकास कार्यक्रम मार्फत उद्यमीहरूको पहिचान गरी सीप विकास सम्बन्धी विभिन्न सीपमूलक तालिम कार्यक्रम संचालन गरिएको छ ।
- कोभिड-१९ बाट प्रभावित अति विपन्न नागरिकहरूलाई नगद हस्तान्तरण गर्ने कार्यक्रम अन्तर्गत ८ वटा वडाका ५२८ जना घरपरिवारलाई नगद हस्तान्तरण गरिएको छ ।

सभाका सदस्यज्यूहरू ,

विकासका सम्भाव्य अवसरहरूलाई सामाजिक न्याय, वडागत सन्तुलनका साथै साधन श्रोतको वास्तविक रूपमा कार्यान्वयन गर्न आवश्यकताका आधारमा प्राथमिकीकरण गरी गाउँपालिकाको समग्र विकासका निम्ति मार्गदर्शन गर्न निम्नलिखित नीतिहरू अवलम्बन गरी आर्थिक वर्ष २०७९/०८० को झिमरुक गाउँपालिकाको नीति, कार्यक्रम तथा बजेट तर्जुमा गरिएको व्यहोरा निवेदन गर्न चाहन्छु ।

स्थानीय तह को निर्वाचन, २०७९ भर्खरै सम्पन्न भएको छोटो समयावधिको बिचमा आगामी आर्थिक वर्षको नीति तथा कार्यक्रम तर्जुमा गरिएको छ । झिमरुक गाउँपालिकाको नीति तथा कार्यक्रम अनुसार बजेट तथा कार्यक्रम तर्जुमा गरिने छ ।

नेपालको संविधानले परिकल्पना गरेको संघीय लोकतान्त्रिक गणतन्त्र, समानुपातिक समावेशी प्रतिनिधित्व, समतामूलक समाज, तीन खम्बे आर्थिक नीति, समाजवाद उन्मुख अर्थतन्त्र, सबै प्रकारका भेदभाव उन्मूलन,

नागरिक स्वतन्त्रता लगायतका मौलिक हकहरूको कार्यान्वयन एवम् कानूनी राज्यको मूल्य र मान्यतालाई स्थापित गर्ने नीति अख्तियार गरिने छ ।

नेपालको संविधान, पन्ध्रौं पन्चवर्षीय योजना, दिगो विकासका लक्ष्य , नेपाल सरकारका विभिन्न क्षेत्रगत नीति तथा कार्यक्रम र झिमरुक गाउँपालिकाका विभिन्न कानून, नियम, निर्देशिका, नीति, रणनीति तथा मापदण्ड समेतलाई ध्यान दिंदै गाउँपालिकाको आवश्यकता परिपूर्ति गर्न शिक्षा, स्वास्थ्य, कृषि, पूर्वाधार, पर्यटन, उद्योग, जलस्रोत जस्ता क्षेत्रलाई उच्च प्राथमिकतामा राखी प्रस्तुत नीति तथा कार्यक्रम तर्जुमा गरिएको छ ।

संघीय सरकार, प्रदेश सरकार, जिल्ला समन्वय समिति तथा झिमरुक गाउँपालिका बिच सहकार्य समन्वय तथा सहअस्तित्वका आधारमा समपुरक तथा विशेष योजनाहरू संचालन गर्ने कार्यलाई प्राथमिकता दिई बजेटको सुनिश्चितता गरिनेछ ।

अन्तरपालिका विच सहकार्य गरी विकासका कार्यहरू अगाडि वढाइ पालिका विचको अन्तरसम्बन्धलाई अझ मजबुत बनाइने छ ।

दिगो विकासका लक्ष्यहरूलाई स्थानीयकरणका लागि आवश्यक नीति तथा कार्ययोजना तयार गरी दिगो विकासका लक्ष्य पुरा गर्नका लागि क्षेत्रहरूको पहिचान गरी कार्यक्रम कार्यान्वयन गरिने छ । विकासका क्रियाकलापहरूमा मानव विकास सूचकाङ्कका दृष्टिले पिछडिएका क्षेत्र वर्ग एवं समुदायलाई विशेष प्राथमिकता दिइनेछ ।

झिमरुक गाउँपालिका भित्रको आर्थिक, सामाजिक पूर्वाधार वातावरण लगायतका क्षेत्र समेटी झिमरुक गाउँपालिकाले ५ वर्ष भित्र गरिने कामको अवस्था देखिने गरी आवधिक योजना निर्माण गरिने छ ।

“हाम्रो झिमरुक राम्रो झिमरुक” भन्ने मूल ध्येय लिई समग्र झिमरुकको आर्थिक सामाजिक विकासको लागि आ.व. २०७९/०८० मा बजेट विनियोजन गरिनेछ । यस झिमरुक गाउँपालिकामा विकास निर्माणका कार्यहरूलाई प्रभावकारी बनाउन र सम्पूर्ण जनताको पहुँच पुऱ्याउनका लागि हाम्रो विकास नीति समतामूलक हुनेछ । विकासलाई पहुँचका आधारमा नभई आवश्यकताको आधारमा अगाडि वढाइने छ ।

सभाका सदस्यज्यूहरू ,

अब म आर्थिक विकाससँग सम्बन्धित क्षेत्रगत नीति तथा कार्यक्रम प्रस्तुत गर्न चाहन्छु ।

कृषि सेवा

- १) उत्पादन र उत्पादकत्व वृद्धिका लागि आधुनिक जातको बीउ, आधुनिक उपकरण र सामाग्रीहरू कृषक समूहलाई लागत साझेदारीमा वितरण गरिने छ । वितरणमुखी कार्यक्रम जसले प्रतिफलको

सुनिश्चिता गर्देन त्यस्ता कार्यक्रम निरुत्साहित गरिने छ । कृषिको यान्त्रिकरण तथा आधुनिकीकरणमा जोड दिइने छ ।

- २) विपन्न वर्गका व्यक्तिहरूलाई आय आर्जनका रूपमा आधुनिकढंगले संचालन गर्ने गरी लागत साझेदारीमा कृषि उत्पादनलाई आधुनिकीकरण गर्ने र उत्पादित वस्तुलाई बजारसम्म पुऱ्याउनको लागि संकलन केन्द्र/हाटबजार केन्द्र स्थापना गरी उत्पादित वस्तुलाई बजारको पहुँचको सुनिश्चितता गरिने छ ।
- ३) कृषकहरूको कृषिजन्य उत्पादनलाई सुरक्षित भण्डारणको लागि चिस्यान केन्द्र निर्माणका लागि आवश्यक बजेटको प्रवन्ध गरिने छ ।
- ४) कृषिको आधुनिकीकरण र व्यवसायिकरणमा प्राथमिकता दिइने छ । रैथानेवाली प्रवर्द्धन, एक वस्ती एक उत्पादन, माटो परीक्षण, कृषिको उत्पादनको आधारमा कृषकहरूलाई प्राविधिक र आर्थिक सहयोग गर्न कृषि सामाग्री वितरण गर्ने नीति अवलम्बन गरिने छ । कृषि तथा पशुपालन पकेट क्षेत्र तोकी कार्यक्रम संचालन गरिनेछ । यसको साथै सबै वडामा खेती योग्य जमिनमा सिचाई सुविधा उपलब्ध गराउन जोड दिईनेछ । एक वडा एक तरकारी तथा फलफूल नर्सरी स्थापना गरिने छ । कृषि क्षेत्रको विकासका लागि वैज्ञानिक तथा व्यवसायीक खेती प्रणाली अवलम्बन गर्न कृषकहरूलाई प्रोत्साहित गरिनेछ ।
- ५) फलफूल खेतीको पकेट क्षेत्र तोकी कागती, सुन्तला, अदुवा हलेदो, कफी, कुरिलो, मसला वाली तथा नगदे वालीलाई प्रवर्द्धन र विकास गरिनेछ ।
- ६) एक स्थानीय तह एक उत्पादनको अवधारणा अनुसार झिमरुक गाउँपालिकालाई सुन्तला ,कागती लगायत अमिला जातको फलफूल पकेट क्षेत्रको रूपमा विकास गरिनेछ ।
- ७) एक गाउँ एक उत्पादनलाई प्राथमिकता दिई उक्त गाउँहरूमा उत्पादन गर्न चाहिने बिउ आदिको लागि ५० प्रतिशत अनुदानको व्यवस्था मिलाईने छ ।
- ८) उत्पादित कृषि तथा पशुजन्य वस्तुको बजारीकरण गर्न हाट बजारको लागि आवश्यक जग्गाको व्यवस्था गरी हाट बजार निर्माण तथा कृषि उपज संकलन केन्द्रका लागि कार्य प्रारम्भ गरिने छ ।
- ९) झिमरुक गाउँपालिकाको स्वामित्वमा हुने गरी अवश्यक जग्गा भाडामा लिई बहु-उदेश्यीय कृषि फर्म संचालन गरी कृषकहरूलाई तालिम समेत दिने व्यवस्थालाई निरन्तरता दिईने छ ।
- १०) अनुदानमा आधारित कृषि व्यवसायको अनुगमन कार्यलाई प्रभावकारी बनाईने छ ।
- ११) कृषि क्षेत्रमा आईपर्ने सम्भावित बिपदको लागि कृषि बिपद कोषलाई निरन्तरता दिइनेछ ।
- १२) सिचाईको सुबिधा कम भएको ठाउँमा प्लाष्टिक पोखरी निर्माण कार्यक्रम संचालन गरी सिचाईको व्यवस्था मिलाईनेछ ।
- १३) खाद्यान्न बालीको बिउ उत्पादन र बाली उपचार शिविर को लागि बजेटको व्यवस्था मिलाईनेछ ।
- १४) किसान सुचिकरण कार्यक्रमलाई प्रभावकारी बनाई सबै वडाका कृषकहरूलाई किसान परिचय पत्र वितरण गर्ने व्यावस्था मिलाईने छ ।
- १५) बिउ उत्पादन कार्यक्रमलाई अगाडी बढाईनेछ ।

- १६) कृषि तथा पशुपन्छीको तथ्याङ्क अद्यावधिक गरी पालिका स्तरीय कृषि क्षेत्रको भिलेज प्रोफाईल तयार गरिनेछ ।
- १७) उत्पादनमा आधारित अनुदानलाई व्यवस्थित गरिनेछ । कृषि तथा उद्यमशिलता विकास कार्यक्रमका लागि साझेदारी कार्यक्रम सञ्चालन गरिनेछ ।
- १८) व्यवसायिक कृषकहरूको लागि कृषि उपज वस्तुहरूको खरिद विक्रि तथा ढुवानीको व्यवस्था मिलाइनेछ ।

पशु सेवा:

- १९) पशुपालन व्यवसायलाई व्यवसायिकरण गर्न प्रोत्साहन गरिने छ । स्वस्थ तथा सफा पशुजन्य पदार्थ आपूर्तिको लागि प्रेरित गर्ने तथा सोको लागि आवश्यक सहयोग गरिने छ ।
- २०) पशुपन्छी व्यवसाय संचालन गर्नका लागि कृषकहरूलाई तालिमको व्यवस्था गरिने छ साथै व्यावसायिक कृषकहरूलाई प्रोत्साहित गर्नका लागि हिउँदे घाँसको विउ र डाले घाँसको बेर्ना निशुल्क उपलब्ध गराइने छ ।
- २१) पशुसेवा केन्द्रदेखि टाढा रहेका स्थानहरूलाई लक्षित गरी पशु स्वास्थ्य शिविर संचालन गरिने छ ।
- २२) पशुपालन व्यावसायलाई सुरक्षित गर्न पशु बिमा सम्बन्धी जानकारी दिन अभिमुखीकरण तालिमको प्रवन्ध गरिने छ ।
- २३) भेडा बाख्रामा लाग्ने पि.पि.आर. रोग रोकथामको लागि खोप अभियान संचालन गरिने छ ।
- २४) कृषि तथा पशुपन्छी व्यवसायीहरूमा गरिव तथा विपन्न वर्गको लागी विमा गर्दा सत प्रतिशत र वाँकी व्यवसायीहरूको हकमा कृषकहरूले अपनाएको व्यवसायमा विमाको ५० प्रतिशत अनुदान रकम उपलब्ध गराउने ।

सिंचाई

- २५) गाउँपालिका भित्रका विभिन्न सिंचाई कुलो निर्माण तथा बाँधहरूमा तारजाली लगाउने कार्य अघि बढाइनेछ ।
- २६) व्यावसायिक खेती गरिने क्षेत्रमा सिंचाई प्रणाली विकास गर्न र कृषि पकेट क्षेत्रमा सिंचाई सुविधा पुर्याउने गरी आवश्यक कार्यक्रम संचालन गरिनेछ ।

लघुउद्यम विकास कार्यक्रम:

- २७) गरिबी निवारणका लागि लघुउद्यम विकास कार्यक्रम मार्फत आयआर्जन अभिवृद्धि गर्न उद्यमी छनौट, विभिन्न सिप विकास तालिम, व्यवसायी प्रबर्द्धन कार्यक्रम सञ्चालन गरिनेछ। साथै उत्पादन भएका उद्यमीहरूको उद्यमशिलताको स्तरउन्नती गरिने छ ।

- २८) उद्यमशील तालिम प्राप्त गरेका उद्यमीहरूलाई आफ्नो सीपको सही सदुपयोगका लागि प्रविधि हस्तान्तरण अन्तर्गत विभिन्न कार्यक्रम संचालन गर्ने नीति लिइने छ ।
- २९) एक वडा एक लघु उद्यम कार्यक्रमलाई विस्तार गरिनेछ । रोजगारमा आधारित पालिका तहको ठुलो उद्योग र वडा तहमा स-साना उद्योगहरूमा आधारित उद्यमीको विकास गरिनेछ ।
- ३०) महिला उद्यमीहरूलाई विशेष प्रोत्साहन गरिनेछ ।

सहकारी

- ३१) सहकारी संस्थाहरूको सुदृढीकरण विकास र प्रवर्द्धनको लागि नियमित अनुगमन नियमन र निरीक्षणको व्यवस्था मिलाइने छ । सहकारी संघ संस्था र सहकारी सञ्जालसँग सहकार्य गरी उत्पादनमूलक व्यवसाय सञ्चालन गर्ने कार्य अघि बढाइने छ ।
- ३२) निजी क्षेत्र, गैर सरकारी क्षेत्र र विकासका साझेदारहरूसँगको सहकार्यबाट सहकारी प्रवर्द्धन समूह सहकारीकरण, सहकारी चेतना, सहकारीमा रहेको पूँजी परिचालन, सहकारी मार्फत लगानी अभिवृद्धि र सहकारी खेती प्रणाली लगायतका कार्यक्रम सञ्चालन गर्न जोड दिइने छ ।
- ३३) सहकारीको माध्यमबाट सामुहिक खेतिप्रणालीको शुरुवात गरिनेछ ।
- ३४) सार्वजनिक क्षेत्र, निजी क्षेत्र, सहकारीको साझेदारीमा रोजगारमुलक उत्पादनमुखी कार्यक्रम गर्दै जाने व्यवस्था मिलाइनेछ ।

पर्यटन

- ३५) पर्यटकीय सूचनालाई विद्युतीय सूचनामा आवद्ध गरी पर्यटन प्रवर्द्धन गरिनेछ । प्रसिद्ध धार्मिक, साँस्कृतिक, ऐतिहासिक, पुरातात्विक तथा जैविक विविधता समेतका दृष्टिले मनोरम प्राकृतिक क्षेत्रहरू, गुफा, झरना, दरवार र पुरातात्विक कोटहरू जस्ता महत्वपूर्ण स्थानहरूको पर्यटन प्रवर्द्धन गर्ने कार्यलाई प्राथमिकता दिईने छ ।
- ३६) कोभिड १९ ले प्रत्यक्ष प्रभाव पारेको पर्यटन क्षेत्रको उत्थानको लागि आन्तरिक पर्यटन प्रवर्द्धन गर्न जोड दिईनेछ । जसका लागि दिहाल्ना पर्यटकिय पूर्वाधार निर्माण कार्यका लागि विस्तृत परियोजना प्रतिवेदन तयार गर्ने काम गरिनेछ । साथै ढाँड रक गार्डेन, ओखरकोट बाँधिकोट कोटघर, गढिकोट, तुसारा कोट, बाङ्गेमरोठ कोट, नेपाले खेलकुद मैदान र इस्नाथान जस्ता पर्यटकीय क्षेत्रको पूर्वाधारहरूको डि.पि.आर.मा उल्लेख भए वमोजिम निर्माणको कार्य प्रारम्भ गरिने छ ।
- ३७) पर्यटकिय स्थलहरूको किटान गरी विस्तृत परियोजना प्रतिवेदन (DPR) तयार पारी पर्यटन प्रवर्द्धनमा विकास हुने गरी योजना बनाइनेछ ।

रोजगारी

- ३८) वातावरणमा प्रतिकूल असर नपर्ने तथा बढी भन्दा बढी रोजगारी सृजना हुने साथै गाउँपालिकाबाट सञ्चालन हुने रकम रु २ लाख भन्दा कम बजेटका आयोजनाहरूमा स्थानीय जनशक्तिलाई परिचालन गर्न प्रोत्साहन गरिने छ ।
- ३९) प्रधानमन्त्री रोजगार कार्यक्रम मार्फत प्राप्त बजेट तथा कार्यक्रमलाई ऐन नियमावली तथा कार्यविधिले तोके वमोजिम कार्य सम्पन्न गरिनेछ । त्यसका लागी सुचिकृत वेरोजगार

व्यक्तिहरूबाट प्राथमीकीकरणका आधारमा छनौट गरी न्युनतम १०० दिनको रोजगार सुनिश्चित गरिने छ ।

- ४०) प्रधानमन्त्री रोजगार कार्यक्रमलाई सीपयुक्त, दक्ष जनशक्ति, रोजगारीको क्षेत्र र रोजगार सम्बन्धी अन्य कार्यक्रमसँग आबद्ध गरी यथार्थ, उत्पादनमूलक, रोजगारी सिर्जना गर्नका लागि बेरोजगार लक्षित अभियानको रूपमा कार्यान्वयन गरिने छ ।
- ४१) रोजगार सेवा केन्द्रद्वारा रोजगारदाता र रोजगारीको खोजीमा रहेकाहरू बिच सम्पर्क स्थापित गरी रोजगारी प्राप्तिमा सहयोग पुऱ्याउने कार्य अगाडि बढाइने छ ।
- ४२) गाउँपालिकामा विद्यमान गरिबीको स्थिति मापन गरी गरिबी अन्त्यका लागि रोजगारीको व्यवस्था र आय आर्जनका लक्षित कार्यक्रमहरू संचालन गरिने छ ।
- ४३) गाउँपालिकाबाट संचालन हुने भौतिक पूर्वाधारका आयोजनाहरूमा आवश्यक निर्माण सामग्री गाउँपालिकाको स्रोतबाट व्यवस्था गरी मानवीय जनशक्ति प्रधानमन्त्री रोजगार कार्यक्रमबाट परिचालन गर्ने गरी रोजगार कार्यक्रमसँग म्याचिङ्ग गर्ने कार्यक्रम कार्यान्वयनको नीति लिइने छ ।
- ४४) श्रममा आधारित योजना बनाई बेरोजगार युवा जनशक्तिलाई रोजगारमा जोडिनेछ ।
- ४५) एक घर एक रोजगार, एक गाउँ एक उत्पादनलाई विशेष कार्ययोजनाका साथ अगाडी बढाइनेछ ।

सभाका सदस्यज्यूहरू ,

अब म सामाजिक विकास तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

स्वास्थ्य तथा पोषण:

- ४६) ६० वर्ष भन्दा माथिका ज्येष्ठ नागरिकहरू र महिला स्वास्थ्य स्वयं सेविकाहरूलाई निःशुल्क आखाँ उपचारका लागि प्रस्तावित नरेन्द्र गायत्री आँखा अस्पताल विजुवारमा आ.व.२०७६/०७७ देखि उपचारको व्यवस्था मिलाईएको मा आ.व २०७९/०८० मा पनि सो सुविधा उपलब्ध गराउने व्यवस्था मिलाईने छ ।
- ४७) मातृ तथा बाल स्वास्थ्य, प्रजनन स्वास्थ्य,पोषण स्वास्थ्य,लगायत आधारभूत स्वास्थ्यको लागि आवश्यक बजेट तथा कार्यक्रमहरूको तर्जुमा गरिने छ ।
- ४८) स्वास्थ्य सेवाको पहुँच गाउँवस्तीसम्म पुऱ्याउन खोप क्लिनिक र गाउँघर क्लिनिकलाई थप प्रभावकारी बनाउदै भौतिक पूर्वाधार थप गर्दै लगिने छ । साथै आवश्यकता अनुसार जनशक्तिको व्यवस्थापन गरी सामुदायिक स्वास्थ्य ईकाई विस्तार गरिने छ ।
- ४९) मुटु, क्यान्सर, मृगौला लगायतका रोगका दिर्घरोगीहरूलाई दिइदै आएको आर्थिक सहायतालाई निरन्तरता दिइने छ ।
- ५०) झिमरुक गाउँपालिकाका नागरिकहरूलाई सुलभ स्वास्थ्य सेवा उपलब्ध गराउन ओखरकोट स्वास्थ्य चौकीलाई स्तरउन्नती गरी १५ शैयाको अस्पतालको भवन निर्माणका लागि आवश्यक

जग्गाको व्यवस्था गरी सकिएकोले अस्पताल भवन डि.पि.आर अनुसार निर्माण कार्य अगाडी वढाईने छ ।

- ५१) यस गाउँपालिकामा संचालित नागरिक आरोग्य केन्द्रबाट प्रदान गरिने आर्युर्वेदिक स्वास्थ्य सेवालाई थप प्रभावकारी बनाउन आवश्यक बजेटको प्रवन्ध गरिने छ ।
- ५२) गाउँपालिकाभित्र रहेका एच आई भि संक्रमितहरूलाई खुलेर समाजमा स्थापित गराउन आवश्यक प्रवन्ध मिलाईने छ ।
- ५३) पाटन स्वास्थ्य विज्ञान प्रतिष्ठान, ललितपुर र झिमरुक गाउँपालिका विच भएको सम्झौता वमोजिम चिकित्साशास्त्रमा स्नातक (एम.वि.वि.एस) तह अध्ययनको लागि दिइदै आएको छात्रावृत्ति कार्यक्रमलाई निरन्तरता दिइने छ ।
- ५४) झिमरुक गाउँपालिका भित्र रहेका असहाय अशक्त गरिब तथा विपन्न वर्गको लागी निशुल्क स्वास्थ्य विमा गरिदिने कार्यलाई प्राथमीकतामा राखि कार्यान्वयन गरिने छ ।
- ५५) झिमरुक गाउँपालिकाभित्र सुचिकृत स्वास्थ्य संस्थाहरू र जिल्ला अस्पतालमा प्रसुति सेवा लिन जाँदा र फर्कँदा लाग्ने यातायात खर्चमा नेपाल सरकारले दिएको यातायात खर्च सुविधामा थप रकम उपलब्ध गराउने व्यवस्था मिलाईने छ ।
- ५६) महिला सामुदायिक स्वास्थ्य स्वयंसेवीकाहरूले गरेको कार्यको उच्च मुल्याङ्कन गर्दै प्रोत्साहन रकम वृद्धि गरिनेछ ।
- ५७) स्वास्थ्य चौकीबाट दिइदै आएको सेवामा प्रयोगशाला सेवा विस्तार गरी गुणस्तरीय सर्वसुलभ स्वास्थ्य सेवाको सुनिश्चित गरिनेछ ।
- ५८) सुरक्षित मातृत्व सेवा विस्तारकालागी आधारभुत स्वास्थ्य केन्द्रहरूमा थप जनशक्ति र औजार उपकरण र कोठाको व्यवस्था गरी सुरक्षित प्रसुति सेवा सञ्चालनमा ल्याउन आवश्यक बजेटको व्यवस्था गरिनेछ ।
- ५९) गाउँपालिकामा रहेका स्वास्थ्य आमा समूहलाई व्यवस्थित गर्न आवश्यक सामग्री को व्यवस्था मिलाईने छ ।
- ६०) गाउँपालिका भित्र रहेका ८० वर्ष माथिका जेष्ठ नागरिकहरूलाई स्वास्थ्यकर्मीबाट गरिदै आएको घरभेट कार्यक्रमलाई थप प्रभावकारी गराउन र जेष्ठ नागरिकमा देखिने स्वास्थ्य समस्या अनुसारको आवश्यक औषधी खरिद गर्ने व्यवस्था मिलाईने छ ।
- ६१) बहुक्षेत्रीय पोषण कार्यक्रम मार्फत सुनौलो हजार दिनका आमा र वच्चालाई केन्द्र विन्दुमा राखेर पोषण कार्यक्रम सञ्चालन गरिने छ । साथै महिला बालबालिका र किशोरीहरूमा हुने सबै प्रकारको कुपोषणको अवस्था घटाउन बहुक्षेत्रीय पोषण कार्यक्रमलाई प्रभावकारीरूपमा कार्यान्वयन गरिने छ ।
- ६२) आवश्यकताको आधारमा सामुदायिक स्वास्थ्य इकाई केन्द्रहरूको स्थापना गरिनेछ ।

शिक्षा, युवा तथा खेलकुद:

- ६३) शिक्षाको गुणस्तर वृद्धि गर्नको लागि शिक्षक दरबन्दी कम भएको विद्यालयहरूलाई शिक्षक अनुदान रकम उपलब्ध गराउने व्यवस्थालाई निरन्तरता दिइने छ ।
- ६४) गाउँपालिकाको आवधिक शिक्षा योजना तथा स्थानिय तहको पाठ्यक्रम निर्माण गर्ने प्रकृया अगाडी वढाईने छ ।

- ६५) सामुदायिक विद्यालयको भौतिक संरचना सुधार तथा शैक्षिक गुणस्तर सुधार गर्नको लागि आवश्यक रकम विनियोजन गरिने छ। गुणस्तरीय पठनपाठनको लागि विद्यालयहरूसँग कार्य सम्पादन करार गरिने छ । साथै उत्कृष्ट सिकाई उपलब्धी हासिल गर्ने विद्यालयलाई विशेष प्रोत्साहन गरिने छ । संस्थागत विद्यालयहरूलाई आवश्यक नियमन गरिने छ ।
- ६६) शैक्षिक गुणस्तर अभिवृद्धि गर्न झिमरुक गाउँपालिकाभित्रका सामुदायिक विद्यालयहरूमा कार्यरत शिक्षकहरूलाई आवश्यक तालिमको व्यवस्था मिलाइने छ ।
- ६७) खेलकुद क्षेत्रको विकास र विस्तारका लागि खेलकुद संरचना निर्माण तथा खेलकुद प्रतियोगिता संचालन गरिनेछ ।
- ६८) एक वडा एक खेलकुद मैदान र पालिका तहको खेलकुद मैदानको लागी स्तर उन्नती गर्नुको साथै युवाजगतलाई खेलमा आकर्षित गर्नको लागि उचित वातावरण मिलाइनेछ ।
- ६९) नेपाल सरकारको आधारभूत तहसम्म अनिवार्य र निशुल्क तथा माध्यमिक तहसम्म निशुल्क शिक्षा प्रदान गर्ने नीति रहेकोमा कक्षा १० सम्मको शिक्षालाई निशुल्क गर्ने कार्य प्रभावकारी रूपमा कार्यान्वयन गरिनेछ, जसका लागि आवश्यक व्यवस्था मिलाइने छ ।
- ७०) विपन्न वर्गका परिवारका बालबालिकाहरूलाई छात्रवृत्ति सहयोगमा प्राविधिक शिक्षा पढाउने व्यवस्था मिलाइनेछ । यस अन्तर्गत झिमरुक गाउँपालिका तथा प्राविधिक शिक्षालयहरूसँग सम्झौता गरी यस गाउँपालिकाभित्र रहेका विपन्न विद्यार्थीहरूका लागि झिमरुक गाउँपालिका छात्रवृत्ति योजना कार्यक्रम सञ्चालन गरिनेछ । जस अन्तर्गत १० जना सिभिल सव-ओभरसियर तथा २ जना हाइड्रो ओभरसियर र ३ जना सिभिल ओभरसियर, १/१ जना महिला र पुरुष विद्यार्थीका लागि इञ्जिनियरिङ्ग अध्ययनका लागि पूर्ण छात्रवृत्तिमा पढ्ने व्यवस्था मिलाइनेछ ।
- ७१) आवश्यकताको आधारमा बालविकास केन्द्रको विस्तार गरिनेछ ।
- ७२) गाउँपालिका अनुदानका शिक्षकहरू र विद्यालय कर्मचारीलाई नेपाल सरकारले वृद्धि गरेको प्रतिशतको आधारमा पारिश्रमिकको व्यवस्था गर्नुको साथै पोशाक भत्ताको समेत व्यवस्था गरिनेछ ।
- ७३) विद्यार्थी अनुपातका आधारमा शिक्षक दरवन्दी मिलान प्रक्रिया अघि बढाइनेछ ।
- ७४) गौमुखी क्याम्पस व्यवस्थापनको निमित्त आवश्यक बजेटको व्यवस्था गरिने छ ।

खानेपानी तथा सरसफाई:

- ७५) खानेपानीको श्रोत एवं मुहानहरूको पहिचान गरी मुहान संरक्षण, शुद्धताको परीक्षण लगायतका कार्य गरिने छ। खानेपानी वितरण, विस्तारलाई अघि बढाई यस क्षेत्रमा निर्वाध रूपमा खानेपानीको वितरण हुने व्यवस्था मिलाइने छ ।
- ७६) विभिन्न संघ संस्था, उपभोक्ता समिति, टोल विकास संस्था र निजी क्षेत्रहरूको परिचालन तथा सहकार्यमा सडक, टोल ,सार्वजनिक स्थल एवं नदी सरसफाईको नीति लिइने छ । जथाभावी फोहोर फ्याक्ने व्यक्ति तथा समुदायको लागि कडाईकासाथ दण्ड तथा जरिवाना गर्ने नीति अवलम्बन गरिने छ ।
- ७७) प्रत्येक नागरिकलाई स्वच्छ पिउने पानी उपलब्ध गराउन एक घर एक धाराको कार्यक्रमलाई पूर्णता दिइनेछ । एक घर एक धाराको लक्ष्य पुरा गर्न झिमरुकका ८ वटै वडाको खानेपानी सम्बन्धी एकिकृत रूपमा DPR तयार गरिनेछ ।

- ७८) खानेपानी, स्वच्छता तथा सरसफाई (वास योजना) निर्माण गरी प्राथमिकताका आधारमा सम्पूर्ण वडा र बस्ती समेट्ने गरी योजना अगाडि बढाइने छ ।
- ७९) गाउँपालिका क्षेत्रभित्र संचालनमा रहेका खानेपानी योजनाहरूलाई दिगो रूपमा संचालन गर्नका लागि खानेपानी उपभोक्ता तथा व्यवस्थापन समितिहरूलाई खानेपानी मर्मत, संभार तथा व्यवस्थापन सम्बन्धी तालिमको व्यवस्था गरिने छ ।
- ८०) उपभोक्ता समिति एवं अन्य सरोकारवालासँगको साझेदारीमा प्राकृतिक प्रकोपका कारणले क्षति भएका खानेपानी तथा सरसफाइ संरचनाहरूको मर्मत तथा पुनर्निर्माण गरिने छ ।

सांस्कृतिक प्रवर्द्धन:

- ८१) स्थानीय मौलिक एवं प्राचीन वास्तुकला प्रवर्द्धन गर्न स्थानीय निर्माण सामग्री प्रयोग गरी सुरक्षित घर निर्माण गर्ने कार्यलाई प्रोत्साहन गरिने छ ।
- ८२) गाउँपालिकाभित्रको संस्कृति झल्किने गरी विभिन्न जातजाति तथा भेषभुषा समेट्ने खालका कार्यक्रमलाई निरन्तरता दिइने छ ।
- ८३) झिमरुक गाउँपालिकाभित्र रहेका कोट घर तथा देवस्थलहरूलाई पर्यटकीय स्थलको रूपमा विकास गरी प्रचार प्रसारमा जोड दिइनेछ र मागको आधारमा पुजाआजा खर्चको लागि आवश्यक व्यवस्था मिलाइनेछ ।
- ८४) विभिन्न पर्वहरूलाई व्यवस्थितरूपमा संचालन गर्न, धार्मिक क्षेत्रहरूको मौलिकता तथा ऐतिहासिक महत्वको उजागर गर्दै यस क्षेत्रको संस्कृति प्रवर्द्धन गरी हाम्रो संस्कृति हाम्रो पहिचानको अवधारणको नीति लिइने छ । परम्परागत पर्व तथा संस्कृति संरक्षणको लागि आवश्यक बजेट व्यवस्था गरिने छ ।

लैङ्गिक समानता तथा सामाजिक समावेशीकरण:

- ८५) नयाँ निर्माण हुने सार्वजनिक पूर्वाधारहरूलाई वालमैत्री, ज्येष्ठ नागरिकमैत्री, अपाङ्गतामैत्री रूपमा विकास गरिनेछ । लैङ्गिक बजेट तथा लैङ्गिक परीक्षणको नीति अवलम्बन गरिनेछ ।
- ८६) लैङ्गिक विभेदको अन्त्य गर्दै पछाडि परेका वर्ग तथा समुदाय, दलित, आदिवासी जनजाती, पिछडिएका वर्ग, फरक क्षमता भएका व्यक्ति, लैङ्गिक तथा यौनिक अल्पसंख्यकलाई राज्यको सबै निकायमा समानुपातिक समावेशी सिद्धान्तको आधारमा सहभागी हुने हकको प्रत्याभूती गरिने छ ।
- ८७) आर्थिक समृद्धि र दिगो विकासका लागि समान अग्रसरता र नेतृत्वदायी भूमिका स्थापित गर्दै श्रोत साधन, अवसर, लाभमा महिलाको समान पहुँच स्थापित गर्न सक्ने लक्षित कार्यक्रम संचालन गर्ने नीति लिइने छ ।
- ८८) संविधानको भावना मर्म अनुरूप गाउँपालिका क्षेत्रमा मानव विकास सूचकाङ्कको आधारमा पछाडि परेका वर्ग, समुदायको सशक्तिकरण गर्दै आर्थिक तथा सामाजिक रूपान्तरणको लागि लक्षित वर्गका कार्यक्रमहरू संचालन गरिने छ । सीप तथा क्षमता विकास तालिम संचालन गरी गाउँपालिका क्षेत्रमा उपलब्ध रोजगारीका अवसरहरूको उपयोगका लागि सक्षम बनाउने कार्यलाई प्राथमिकता दिइनेछ ।

- ८९) नेपालको संविधानले बालबालिकाको हकलाई मौलिक हकको रूपमा व्यवस्था गरी बालअधिकार महासन्धीमा अंकित गरेका बाल अधिकारका चार आयाम बालबचाउ, बालसंरक्षण, बालविकास र बालसहभागिता जस्ता विषयलाई समेटेको छ । उक्त विषयहरूलाई प्रभावकारी रूपमा कार्यान्वयन गर्न आवश्यक कार्यक्रम र बजेटको व्यवस्था गरिने छ । साथै बालमैत्री गाउँपालिका निर्माणको लागि आवश्यक कार्यक्रम तर्जुमा गरिने छ ।
- ९०) बालबालिका तथा किशोर किशोरीहरूलाई सबै प्रकारका हिंसा, दुर्व्यवहार र शोषणबाट मुक्त गराउँदै उनीहरूको हक अधिकार प्रयोग गर्न योग्य र सक्षम नागरिकको रूपमा विकास गर्ने खालका कार्यक्रम सञ्चालन गरिने छ ।
- ९१) ज्येष्ठ नागरिकको ज्ञान, सीप र अनुभवलाई पालिका क्षेत्रको विकासमा प्रयोग गर्न पालिकाबाट ज्येष्ठ नागरिक लक्षित कार्यक्रमलाई थप प्रभावकारी बनाईने छ ।
- ९२) “झिमरुकको शान, लक्षित वर्गको सशक्तिकरण तथा सम्मान” को नीति अनुरूप लैंगिक समानता तथा सामाजिक समावेशीकरणका लागि सम्बन्धित वर्गहरूको समानता एवं उत्थानका लागि सम्मान कार्यक्रम, चेतनामूलक कार्यक्रम, आयमूलक एवं रोजगारमूलक कार्यक्रमहरूको संचालन गरी सम्बद्ध संस्था एवं सेवा प्रदायक संस्थाहरूसँग साझेदारी गरी कार्य गरिने छ ।
- ९३) बालविवाह, बालश्रम, घरेलु हिंसा, महिला हिंसा न्यूनिकरणका कार्यक्रमलाई अझ प्रभावकारी रूपमा अगाडि बढाइने छ ।
- ९४) महिला हिंसा, जातीय भेदभाव र छुवाछुत जस्ता कुरीतिहरूलाई न्यूनिकरण गरी सामाजिक सदभाव कायम गर्न आवश्यक जनचेतनामूलक कार्यक्रम संचालन गर्न आवश्यक प्रवन्ध मिलाईने छ ।
- ९५) सामाजिक सुरक्षा भत्ता टोल बस्तीमै वितरण गर्न आवश्यक कानुनी र व्यवहारीक प्रक्रिया मिलाइनेछ ।
- ९६) अपाङ्गता भएका व्यक्तिहरूको कार्यक्षमताको आधारमा सम्मान र सहयोग गरिने छ ।

सभाका सदस्यज्यूहरू,

अब म पूर्वाधार विकास तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

सडक, भवन तथा पुल:

- ९७) बाग्दुला-मच्छी- भिमगिठे सडक र मदन भण्डारी राजमार्गको सौतामारे मच्छी कुटीचौर खण्डलाई कालोपत्रे गर्नको लागि प्रक्रिया अगाडी बढाइनेछ ।
- ९८) पालिका भित्र रहेका मुख्य सडकहरू ढाँड-वादीकोट देउरालि हुँदै गुल्मि जोड्ने सडक, झिमरुक रिङ्ग रोड, चिसावाङ्ग वडा कार्यालय मोटर वाटो, ढाँड-स्याउलीघारी टिमुरचौर ढोरपाटन जोड्ने सडक, ढाँड-गब्दी तुषारा-कुता नौबहिनी जोड्ने सडक, मजुवा दहखोला र मर्कावाङ्ग मल्लरानी जोड्ने सडक र चौकेकम्दले मोटरवाटो लाई स्तरउन्नति गर्नकोलागी आवश्यक बजेट विनियोजन गरिने छ ।

- ९९) झिमरुक गाउँपालिकाको प्रशासकीय भवन निर्माण कार्य सम्पन्न भई यसै आ.व वाट सेवा सञ्चालन भईरहेकोले प्रसाशनिक भवन तथा भवन परिसरको सौन्दरीकरण गर्नका लागि आवश्यक बजेट विनियोजन गरिने छ ।
- १००) झिमरुक गाउँपालिका अन्तर्गत झुङ्गदी दिहाल्ना खानेपानी, झिमरुक खानेपानी आयोजना गब्दी सल्लेरी, लिवाङ्ग दारीमचौर खानेपानी योजना, चिसावाङ्ग विष्ट टोला घुम्ने ठाटी थापा खेत अर्गेली ओखररुख खानेपानी आयोजना, व्याडखोला हाडेपानी पल्लो धुरीकटेरी गब्दी खानेपानी आयोजना कडेनी तुसारा लिफ्ट खानेपानी आयोजना, खाली डाडाँ रह लिफ्ट खानेपानी आयोजना निर्माण गर्नको लागि आवश्यक बजेट विनियोजन गरिने छ ।
- १०१) यस गाउँपालिका भित्रका मुख्य-मुख्य गौरवका आयोजनाहरूको विस्तृत पूर्व संभाव्यता अध्ययन गरिने छ ।
- १०२) बालबालिका तथा युवाहरूको लागि आवश्यक खेलकुद संरचनाको निर्माण गर्ने नीति अवलम्बन गरिने छ ।
- १०३) सुरक्षित नागरिक आवास कार्यक्रम अन्तर्गत विपन्न परिवारका लागि खरको छानो विस्थापन गर्ने कार्यलाई निरन्तरता दिइनेछ ।
- १०४) गाउँपालिकाको सबै भौगोलिक क्षेत्रमा सहज पहुँच र आवागमनका लागि सडक गुरुरोजनाको आधारमा सडक संजालको विकास तथा विस्तार गरिनेछ । वडा केन्द्र सँग जोडिएका ८ वटै वडाका सडकहरूको स्तरउन्नती गरिनेछ ।
- १०५) प्राथमिकताको आधारमा छनोट भएका चिसावाड, ढाडा पिडाल्ने, वासाखोला र साहुखुट्टा, कल्से सिम झोलुङ्गे पुलको निर्माण कार्यलाई अगाडि बढाइनेछ ।
- १०६) विभिन्न क्षेत्रबाट लागत साझेदारीका रूपमा प्राप्त हुन सक्ने आयोजनाहरू संचालनका लागि आवश्यक बजेटको प्रवन्ध गरिने छ ।
- १०७) दिगो विकासका लक्ष्यहरूलाई स्थानीयकरणका लागि आवश्यक निति तथा कार्ययोजना तयार गरी दिगो विकासका लक्ष्य पुरा गर्नका लागि क्षेत्रहरूको पहिचान गरी कार्यक्रम कार्यान्वयन गरिने छ ।
- १०८) गाउँपालिकाभित्र रहेका बजार क्षेत्र तथा मुख्य मुख्य सडकसँग जोडिएर बन्ने भवनहरूको लागि नक्सा पास अनिवार्य गर्ने व्यवस्था मिलाइनेछ ।

संचार तथा सूचना प्रविधि:

- १०९) यस गाउँपालिका क्षेत्रका बासिन्दालाई सहजरूपमा संचार सुविधा पुऱ्याई सबैको पहुँचमा ईन्टरनेटको सुविधा पुऱ्याउन विभिन्न साझेदारको पहिचान गरी आवश्यक कार्य अगाडि बढाइने छ । गाउँपालिका अन्तर्गतका वडा कार्यालयहरू तथा स्वास्थ्य चौकीहरूमा जडान गरिएका इन्टरनेटको क्षमता वृद्धि गरी अझ द्रुत गतिमा चल्ने गराईने छ । बाँकी आधारभुत स्वास्थ्य संस्था र सामुदायिक विद्यालयहरूमा इन्टरनेट जडान गर्न पहल गरिने छ ।
- ११०) गाउँपालिका तथा इन्टरनेट पहुँच पुगेका वडा कार्यालयमा अनलाइन राजश्व प्रणाली शुरुवात गरी प्रभावकारी रूपमा कार्यान्वयन गरिने छ ।

- १११) राजश्व प्रशासनलाई थप प्रभावकारी र प्रविधिमैत्री बनाउन कर्मचारीहरूका लागि थप तालिमका साथै प्रविधि सुधार तथा क्षमता विकासमा लगानी गरिने छ ।
- ११२) पञ्जिकरण तथा घटना दर्ता अनलाइन प्रणालीलाई वडा कार्यालयबाट अनलाइनबाटै प्रमाण पत्र प्रदान गरिने व्यवस्थालाई थप प्रभावकारी बनाइने छ ।
- ११३) गाउँपालिका, वडा कार्यालयहरू र स्वास्थ्य संस्थामा भएका अधिकतम कार्यलाई कम्प्युटर प्रणालीमा व्यवस्थित गरिने छ ।
- ११४) सुरुवाती अवस्थामा गाउँपालिकाको केन्द्र मच्छी तथा वडा कार्यालयको आसपासमा रहेका वस्ति तथा वजारमा फ्रि वाइफाइको व्यवस्था गरिनेछ ।

उर्जा

- ११५) बैकल्पिक उर्जा प्रवर्द्धन केन्द्रसँग समन्वय गरी सौर्य सडक बत्ती जडान तथा सौर्य उर्जालाई समेत प्राथमिकता दिने नीति लिइने छ ।
- ११६) लघु जलविद्युत आयोजनाको सम्भाव्यता अध्ययन गरी झिमरुकवासी सवैजनता को शेयर लगानीका आयोजना अधिवढाइने निति लिईने छ ।

सभाका सदस्यज्यूहरू,

अब म वन, वातावरण, भूसंरक्षण तथा विपद व्यवस्थापन तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

वन, वातावरण तथा विपद व्यवस्थापन:

- ११७) विपद प्रतिकार्य योजना तयार गरी जोखिमका क्षेत्रहरू पहिचान गरी त्यसको संरक्षण गरिनेछ ।
- ११८) गाउँपालिकाभिन्न रहेका सामुदायिक वन संरक्षण गरिने छ । सडक किनारमा अग्निसो रोपी हरियाली प्रवर्द्धन कार्य गरिने छ । ठूला परियोजनाको निर्माण वातावरणीय परीक्षण प्रणालीलाई कडाईकासाथ अवलम्बन गरिने छ । भौतिक पूर्वाधारको निर्माण गर्दा वातावरणीय पक्षलाई ध्यान दिइने छ । कार्यविधि वनाएर वनपैदावारलाई व्यवस्थित गरिने छ ।
- ११९) प्राकृतिक प्रकोपबाट उत्पन्न हुन सक्ने जोखिम व्यवस्थापनको लागि आवश्यक विपद सामग्रीहरूको व्यवस्थापन गरिने छ ।
- १२०) कोभिड-१९ , वर्षादको समयमा हुने बाढिपहिरो, हावाहुरी, असिना, चट्याड, आगोलागी जस्ता आकस्मिक रूपमा हुने प्रकोप तथा विपदलाई व्यवस्थापन गर्न आवश्यक पहल गरिने छ साथै राहत उद्धारको कार्यलाई प्राथमिकतामा राखी कार्यान्वयन गरिने छ ।

फोहोरमैला व्यवस्थापन:

- १२१) प्लास्टिकको झोला तथा विभिन्न सभा, समारोह, कार्यक्रममा प्रयोग हुने खादालाई निरुत्साहित गर्दै बैकल्पिक झोलाहरू तथा स्थानीय मालाहरूको प्रयोगलाई प्रेरित गरिने छ ।

- १२२) गाउँपालिकाभिन्न संकलन गर्दै आएको फोहोरमैलालाई थप व्यवस्थित गरिनेछ। फोहोर संकलन कार्यलाई नियमन र जिम्मेवार बनाउन आवश्यक कानुनीगत व्यवस्था गरी करको दायरामा समेटिनेछ ।
- १२३) बजार तथा नदी,खोलामा हुने फोहोरमैलाको न्यूनिकरणका लागि जनचेतनामूलक कार्यक्रम संचालन गर्ने नीति लिइने छ ।

भू तथा जलाधार संरक्षण, वातावरण संरक्षण:

- १२४) गाउँपालिका भित्रका जलाधारहरूको पहिचान गरी संरक्षण गरिने छ ।
- १२५) जलाधार क्षेत्रको संरक्षणका लागि रिचार्ज पोखरी निर्माण कार्यलाई निरन्तरता दिइने छ।
- १२६) भौतिक संरचनाहरूको निर्माण गर्दा पानीका मुहानहरूको संरक्षण हुने तथा पहिरो तथा भूक्षयको जोखिम कम हुने गरी गरिनेछ ।
- १२७) प्लाष्टिकजन्य वस्तुहरूको प्रयोगलाई निरुत्साहन गर्दै विस्तारै प्लाष्टिक मुक्त गाउँपालिका निर्माण गरिनेछ ।
- १२८) एक गाउँ एक सिँचाई पोखरीको लागि आवश्यक व्यवस्था मिलाइनेछ ।

सभाका सदस्यज्यूहरू ,

अब म सार्वजनिक सेवा, संस्थागत क्षमता विकास, सुशासन र सुदृढिकरण तर्फका क्षेत्रगत नीति तथा कार्यक्रम प्रस्तुत गर्न चाहन्छु ।

सार्वजनिक सेवा प्रवाह तथा सुशासन प्रबर्द्धन:

- १२९) गाउँपालिकाले संस्थागत क्षमता विकास योजना तयार गरी जनप्रतिनिधी तथा कर्मचारीहरूको क्षमता विकासमा लगानी गर्ने नीति लिईनेछ । गाउँपालिका कार्यालय वडाकार्यालय र स्वास्थ्य संस्थाहरूको थप संस्थागत क्षमता विकास गरिनेछ ।
- १३०) सार्वजनिक सेवा प्रवाह र नीति तथा कार्यक्रम कार्यान्वयन गरी उपलब्धिमुलक बनाउन कार्य सम्पादन सम्झौता अध्यक्ष र प्रमुख प्रशासकीय अधिकृत विच र प्रमुख प्रशासकीय अधिकृतबाट शाखा/एकाइ प्रमुख विचको कार्यसम्पादन सम्झौता गरी कार्यान्वयनमा ल्याईने छ ।
- १३१) आन्तरिक नियन्त्रण प्रणाली बनाई आन्तरिक व्यवस्थापनलाई व्यवस्थित पारदर्शी र मितव्ययी बनाईनेछ । सेवा प्रवाहलाई चुस्त दुरुस्त, पारदर्शी र जवाफदेही बनाइने नीति लिइनेछ । यसको लागि सार्वजनिक उत्तरदायित्वका औजारहरू (सार्वजनिक सुनुवाई, सार्वजनिक परीक्षण, सामाजिक परीक्षण, सेवाग्राही सन्तुष्टि सर्वेक्षण) लाई कार्यान्वयनमा ल्याइनेछ ।
- १३२) सेवा प्रवाह मापदण्ड बनाई लागु गरिनेछ । नागरिक वडापत्र, सोधपुछ कक्ष, नागरिक सहायता कक्ष, गुनासो सुन्ने अधिकारी को व्यवस्था गरी नागरिक गुनासो व्यवस्थापन गरिनेछ । सेवा प्रवाहमा आधुनिक प्रविधिलाई प्रयोगमा ल्याइने छ ।
- १३३) सेवा प्रवाहमा घुम्तिसेवाहरूलाई प्राथमिकता दिई जनतालाई घरदैलोमा सेवा दिने व्यवस्था मिलाईने छ । सेवा प्रवाह प्रति सेवाग्राही सन्तुष्ट भए नभएको यकिन गर्नका लागि सेवाग्राही सन्तुष्टी सर्वेक्षण उपभोक्ता सर्भेको सुरुवात गरिने छ । गाउँपालिकामा प्राप्त भएका गुनासोहरूलाई छिटो छरितो ढंगबाट सम्बोधन गरिने छ ।

- १३४) गाउँपालिकाको काम कारवाही लोकतान्त्रिक पद्धति अनुरूप खुला र पारदर्शी बनाई नागरिकप्रति जवाफदेही र जिम्मेवार बनाउन सार्वजनिक निकायमा रहेको सार्वजनिक महत्वको सुचनामा आम नागरीकको पहुँचलाई सरल र सहज बनाउन पालिका र नागरिकको हितमा प्रतिकुल असर पार्ने सम्बेदनशिल सूचनाको संरक्षण गर्न र नागरीकको सूचित हुने हकलाई संरक्षण गर्न पालिका र यस अन्तरगत सेवा प्रदायक निकायबाट भए गरेका कामहरू वेभसाईट सञ्चार माध्यम सूचना पाटीमा प्रकाशन गरिने छ ।
- १३५) सेवा प्रवाह गर्ने कर्मचारीहरूका लागि सहज कार्य वातावरण सिर्जना गरिने छ । साथै गाउँपालिकाका कर्मचारीहरूमा जनताको सेवाभाव जागृत गराउने र गाउँपालिकामा भएका निर्णयहरूलाई कार्यान्वयनमा ल्याउनका लागि तत्पर हुने अवस्थाको सिर्जना हुने वातावरण मिलाईने छ । सेवा प्रवाह लाई चुस्त दुरुस्त तथा प्रविधिमैत्री बनाउँदै गुणस्तरीय र भ्रष्टाचार विरुद्ध शुन्य सहनशिलताको नीति अवलम्बन गरीने छ ।
- १३६) पदाधिकारीहरू तथा कर्मचारीहरूको क्षमता विकासको लागि आवश्यक तालिमको व्यवस्था गरिनेछ । पुरस्कार र दण्ड प्रणालीलाई प्रभावकारीरूपमा कार्यान्वयन गरिनेछ ।
- १३७) झिम्रुक गाउँपालिका र यस अन्तर्गत कार्यरत राष्ट्र सेवक कर्मचारीहरूको तलवमानमा समय सापेक्ष नेपाल सरकारले बढाएको प्रतिशतमा नै वृद्धि गरिनेछ ।
- १३८) समयमै काम सम्पन्न गर्ने उपभोक्ता समितिलाई पुरस्कृत र काममा लापरवाही गर्ने उपभोक्ता समितिलाई दण्डित गर्ने नीति अवलम्बन गरिने छ ।
- १३९) आयोजना सञ्चालन गर्दा उपभोक्ता समितिहरूलाई आयोजना शुरु पूर्व अभिमुखीकरण तालिम र आयोजनाको अन्तमा अनिवार्य रूपमा खर्च सार्वजनिक गर्ने व्यवस्थालाई कडाईकासाथ लागु गरिने छ ।
- १४०) टोल विकास संस्थाहरूको कार्यक्षमता अभिवृद्धि गरी समाजमा हुने जातिय,लैङ्गिक,वर्गिय भेदभावलाई अन्त्य गर्दै समतामुलक समाज निर्माण गरिने छ ।
- १४१) कानुनको शासन, पारदर्शितालाई मध्यनजर गर्दै सबै जनप्रतिनिधि र कर्मचारीहरूलाई आफ्नो काम र जिम्मेवारीप्रति जवाफदेही र जनमुखी बनाईनेछ ।
- १४२) कुनै पनि सरकारी तथा गैर सरकारी संघ/संस्थाहरूले संचालन गर्ने कार्यक्रमहरूको लागि गाँउपालिकाबाट अनुमति लिनु पर्ने र गाँउपालिकाको नीति अनुरूप कार्यक्रम संचालन गर्ने गरी एकद्वार नीति अवलम्बन गरिने छ ।
- १४३) अन्तर निकाय समन्वय बैठकहरू आयोजना गरी विकासमा सबै पक्षको सहकार्य सहयोग परिचालन गरिने छ । स्थानीय तहहरू विच प्राकृतिक स्रोतको संरक्षण र उपयोग, पूर्वाधार निर्माण, वातावरण संरक्षण तथा फोहोरमैला व्यवस्थापन, आपतकालिन सेवा व्यवस्थापन जस्ता विषयहरूमा सहकार्य र समन्वय गरीनेछ । अन्तर सरकारी समन्वय र सहजीकरण गर्न गाउँपालिकामा संरचना गठन गरिने छ । गाउँपालिकासंग सिमाना जोडिएका स्थानीय तहहरूसंग समन्वयात्मक बैठक वसी साझा सरोकारका विषयमा छलफल गरी आयोजना तथा कार्यक्रम सञ्चालन गरिनेछ ।

कानुन तथा न्याय:

- १४४) न्यायिक समितिलाई क्रियाशिल बनाईने छ । मेलमिलापको माध्यमबाट जनतालाई छिटो छरीतो तथा सर्वशुलभ रूपमा न्याय पाउने व्यवस्था मिलाईने छ । सबै वडाहरूमा मेलमिलाप केन्द्रको स्थापना गरीने छ । सबै वडाहरूमा मेलमिलापकर्ताको व्यवस्था गरी वडाकार्यालयहरूमा मेलमिलापको माध्यमबाट न्याय सम्पादन गरिने छ । मेलमिलाप कर्ताको लागि प्रोत्साहन समेत गर्ने नीति लिईने छ ।
- १४५) समाजमा झै झगडा, विवाद र हिंसाजन्य क्रियाकलाप भइरहँदा त्यस्तो समाजले चाहेजस्तो समयभित्र विकास गर्न र समृद्धि हाँसिल गर्न सक्दैन । त्यसैले समाजमा झै झगडा, विवाद र हिंसाजन्य क्रियाकलापको निरुत्साहन तथा सच्चा न्याय दिलाउन 'सद्भाव, सहकार्य, सहमति, सकारात्मक भावनाको आदानप्रदान, स्वच्छ, निष्पक्ष, सुलभ र छरितो तरिकाले न्याय सम्पादन' भन्ने नीतिलाई अंगिकार गरिएको छ । यसमा समाजमा उत्पन्न हुने विवाद कम गराउने, वडा स्तरमा प्राय विवादको समाधान हुनेछ ।

राजस्व तथा वित्तिय ब्यवस्था:

- १४६) स्रोत साधनहरूको अधिकतम परिचालन गरी गाउँपालिकाको आन्तरिक आय वृद्धिमा विशेष जोड दिइने छ ।
- १४७) राजस्व प्रणालीमा कर नतिर्ने कर बक्यौता राख्ने तथा पटक पटक सूचना प्रवाह गर्दा समेत अटेर गर्ने करदाताको विवरण संकलन गरी करको दायरामा ल्याउने नीति अवलम्बन गरिने छ ।
- १४८) राजस्व अभिवृद्धि गर्ने दिशामा प्रभावकारी कदम चालिने छ । गाउँपालिकाबाट प्रदान गरिने सम्पूर्ण सेवाहरूलाई कर चुक्तासँग आबद्ध गरिने छ ।
- १४९) पसलहरूमा अनिवार्य मूल्य सूची राख्नु पर्ने व्यवस्था गरी मूल्य र गुणस्तरको नियमित अनुगमन गरिने छ ।

तथ्याङ्क संकलन तथा अभिलेख व्यवस्थापन:

- १५०) गाउँपालिकालाई आवश्यक विभिन्न तथ्याङ्कहरू समय समयमा संकलन गरिनेछ । संकलित तथ्याङ्कहरूको व्यवस्थित अभिलेख व्यवस्थापनको लागि सूचना प्रविधिको प्रयोग गरिनेछ ।
- १५१) योजना तथा कार्यक्रमहरूलाई तथ्याङ्कसंग आबद्ध गरिनेछ ।

अन्तमा,

सभाका सदस्यज्यूहरू,

प्रस्तुत नीति तथा कार्यक्रम तर्जुमामा सहयोग पुऱ्याउने उपाध्यक्ष तथा राजस्व परामर्श समिति र बजेट तथा कार्यक्रम तर्जुमा समितिका संयोजकज्यू, गाउँ कार्यपालिकाका सदस्यज्यूहरू, गाउँसभाका सदस्यज्यूहरू तथा विभिन्न बौद्धिक वर्ग प्रति हार्दिक आभार प्रकट गर्दछु । श्रोत अनुमान तथा बजेट सिमा निर्धारण समिति, बजेट तथा कार्यक्रम तर्जुमा समिति, राजस्व परामर्श समिति तथा अन्य विषयगत समितिहरूमा भएका छलफलका क्रममा उक्त समितिका आदरणीय सदस्यहरूले दिनु भएका सुझावहरू आर्थिक ऐन तथा प्रस्तुत

नीति तथा कार्यक्रमका आधार भएर रहेका छन् । छलफलको क्रममा आ-आफ्नो तर्फबाट सुझाव दिनुहुने बुद्धिजीवी, अर्थशास्त्री, निजी क्षेत्रका संघ संगठनहरू, नागरीक समाज तथा सामुदायिक संस्था, सामुदायिक संगठनहरू, पत्रकार र गाउँपालिकाबासी तथा गाउँपालिका बाहिर स्वदेश तथा विदेशमा रहनु भएका दिदीबहिनी, दाजुभाईहरू सबैलाई हार्दिक धन्यवाद ज्ञापन गर्दछु ।

“हाम्रो झिमरुक राम्रो झिमरुक” हामी सबैको चाहना हो । हामी यस चाहनालाई साकार पार्न गाउँपालिकाका भित्रका सम्पूर्ण जनप्रतिनिधी, राष्ट्रसेवक कर्मचारी, राजनीतिक दल, संचार जगत, स्थानीय जन समुदाय, बुद्धिजीवी, समाजसेवी, नागरिक समाज, व्यवसायिक क्षेत्र, सहकारी क्षेत्र, गैर सरकारी क्षेत्र, शिक्षक, विद्यार्थी, सुरक्षाकर्मी, उपभोक्ता समितिहरू, आमा समूह लगायत झिमरुकको विकास, प्रगति तथा समृद्धिको लागि निरन्तर चिन्तन मनन गर्ने सम्पूर्ण झिमरुकवासीहरू सबैको सहयोग, सहकार्य र सहभागिता साथै महत्वपूर्ण सहयोगी भूमिकाको अपेक्षा राखेको छु ।

समस्याहरू धेरै छन्, सबैको एकैपटक समाधान सम्भव छैन र हुन पनि सक्दैन । वर्तमान वस्तुगत यथार्थ धरातलमा उभिएर चुनौतिहरूको सामना गर्न हामी सबै कटिबद्ध, प्रतिबद्ध र एकताबद्ध बनौं । उज्वल भविष्य निर्माणको लागि आशावादि बनौं ।

धन्यवाद !

पित बहादुर महतरा क्षेत्री
गाउँपालिका अध्यक्ष

मिति २०७९/०३/१० गते